




ÁDEBIYAT GUMSHALARÍ

(Birinshi kitap)

821.512.121-1/A' 37

жна быть
на не позже
го здесь срока
во предыдущих

ÁDEBIYAT ĠUMSHALARÍ

(*Birinshi kitap*)



NÓKIS
«AVANGARD-BASPA»
2022

KBK 5 Qar
A-37
UOK 821.512.122-8(081)

Ádebiyat gumshaları (qosıqlar)
Nókis, «Avangard-baspa» baspası,
2022-jıl. 28 bet

«Ádebiyat gumshaları» atamasındaǵı bul kitapta paytaxtı-
mızdaǵı 45-sanlı mekteptiń dóretiwshi oqıwshılarınıń qosıq
hám gúrrińleri menen birge, usı mektep úgit-násiyatshısı
A.Jaqsimuratovanıń gúrrińi de orın alǵan. Balalıq sezimler menen
jazılǵan bul oqıwshı jaslardıń dóretiwshiligi sizdi de biyparıq
qaldırmaydı dep isenemiz hám jas talant iyelerine tabıslar tilep
qalamız.


Pikir bildiriwshi:

Ábdıqadir Qayıpov — *Qaraqalpaqstan Jazıwshılar awqa-
mınıń aǵzası. Oraylıq Aziya Jazıwshıları hám tariyxshıları awqa-
mınıń «Turan birliǵı – Mıqlı qálemger» medalınıń iyesi.*

Polat Qurbaniyazov – *Nókis qalalıq XBBne qaraslı 45-sanlı
ulıwma orta bilim beriw mektebi direktorı.*

ISBN 978-9943-44-11-7-0

© «Avangard-Baspa» baspası 2022.





ALGÍ SÓZ

BAXÍT DARÍGAN MÁKAN

«Bizniń háwes etse arziytuǵın ullı tariyxımız bar. Háwes etse arziytuǵın ullı babalarımız bar. Háwes etse arziytuǵın biybaha baylıqlarımız bar. Men isenemen, nesip etse, háwes etse arziytuǵın ullı keleshegimiz, ullı ádebiyatımız hám kórkem ónerimiz de álbette, boladı» degen edi Prezidentimiz SH.M.Mirziyoev.

Shınında da, búgin ádebiyat penen mádeniyat maydanında bir-birinen ájayıp talant iyeleri dúnyaǵa kelmekte, olar óz hawazları, qábiletleri menen tek Respublikamızda ǵana emes, al Xalıqaralıq maydanda da ózlerin kórsetip, elimiz dańqın kóklerge kótermekte. Usınday talant iyeleri shıqqan muqaddes mákanımızdı shın mánisinde ullı tulǵalar eli dep atasaq boladı. Sebebi, bul Watanda óziniń ólmes mádeniy miyrasın bizge inam etip qaldırǵan ustaz ǵayratkerler, talantlı insanlar jasap ótken. XX ásir qaraqalpaq mádeniyatı, ádebiyat hám kórkem óneri shańaraǵında birqansha talantlı, kózge kóringen, el ardaǵındaǵı ullı tulǵalar hám biytákirar qábilet iyeleri dúnyaǵa keldi. Ádebiyat áleminde Ózbekstan qaharmanları bolǵan, shayır, poeziya juldızı I.Yusupov hám prozamız bayteregi, ullı jazıwshı T.Qayıpbergenovlar jariqqa shıqqan.






«At izin tay basar» degendey, búgingi keleshek áwladlarımız da ata-babalarınıń izlerin múnásip tárizde basıp kelmekte, desek asıra siltegen bolmaydı. Óytkeni, jańa zaman shayırları menen qosa jas óspirim balalar, oqıwshılarımızdıń da ádebiyat penen mádeniyatqa degen qızıǵıwshılıqları oǵada úlken. Bunı olardıń jazǵan shıǵarmalarınan bilip alıw qıyın emes.

Prezidentimiz sońǵı jıllarda kitapqumarlıqqa ayrıqsha dıqqat itibar bermekte. Sebebi, perzentlerimizdiń ruwxıy kámillikke jetisiwinde ádebiy kitaplardıń ornı salmaqlı ekenligi bárshemizge málim. Sol sebepli de kóp kitap oqıǵan oqıwshı jaslarǵa hátteki avtomobil sawǵa etpekte. Bul tariyxta bolmaǵan quwanarlı hádiyse boldı. Kitap áwele insandı jaqsı islerge, kámillikke jeteklese, onıń ishki ruwxıy sanasına, álemine gózzallıq, bilimdanlıq pazıyletlerin sińiredi. Sol sebepli de biz kitaptan qol úzbewimiz kerek.

Kitap baylıqlarınıń qansha kóp bolǵanı insanlarǵa jaqsı sawǵa boladı. Mine usınday sawǵalar qatarın kóbeytiw maqsetinde mektebimizdiń ádebiyatqa shayda jas qálemkeshleri tárepinen dóretilgen poeziyalıq hám prozalıq shıǵarmalar bul kitapshadan orın alǵan. Álbette, hárbir oqıwshımızdıń dóretpesi kitapqumarlardıń kewlinen jay aladı dep oylaymız. Oqıwshı jaslardıń ádebiyatqa, kitap baspasına qoyǵan qádemleri qutlı bolıp, usınday ádebiy miyraslarımız qatarı, bilimli, sanalı jaslarımız, oqıwshılarımız sanı arta beriwın tilep qalamız. Olardıń ádebiy maydanǵa qoyǵan irgetası qalanıp, isqılanıp, ele de jıltıray beriwine iymanımız kámil.

Polat Qurbaniyazov,



PROZA

ANAR JAQSÍMURATOVA

*Nókis qalası XBBne qarashlı
45-sanlı mekteptiń Dóretiwshi-
lik mádeniy máseleler boyınsha
úgit-násiyatshısı.*



TELEFONSÍZ BIR KÚN

Tań. Uyqıdan oyana sala bas ushımda qaldırǵan telefon atlı dostımdı, janımnıń jartısın izledim. Joq. Qolıma ilinbe-di. Áwele uyqılı-oyaw bolǵanımdı ushın solay bolıp atırǵan shıǵar dep edim. Soń jaqsılap qarasam telefonım joq. «Qay jerge ketti eken? Budilnik te shırıldamadı. Saat neshe boldı eken?» degen sorawlar alamanında qaldım. Oy-qıyalım tek telefonda. Ońım ba ya túsım be?! Aqırı túngi on ekiler shamasında telegramm menen istagrammǵa kirip otır edim ğoy, astapralla! Uyqı menen óli teń degendey, uyqısırap ketip, telefondı ayaq jaǵıma qoydım ba eken?! Ornımnıan ğırıra turıp, svetti jaqtım. Kórpemdi qaǵıp kórdim. Haw, jin be shaytan ba?! Telefonım ushtı-kúydi joq. Aqılım lal. Soń diywalda iliwli turǵan saattıń da qádiri ótti. Adam balası solay eken, aldınan aqqan suwdıń qádirin bilmes eken. Diywalda turǵan saatqa quwatlawshı batareya sal dep anamnıń shırлағанına eki ay boldı. Al, men jalqawlıq etip isti arqaǵa súrdim. Aqırı saat jer tóleden qonım taptı.





Mağan telefonsız waqıt toqtap qalğanday tuyóldı. Búgin ózi sáneniń neshesi, neshinshi kún ekenligin de umıttım. Oqıwǵa barıwım kerekligi yadıma tústi. Bet-qolımdı juwıp, 1–2 kese shaydı urtladım da oqıwǵa jol aldım. Óytkeni, búgin seminar bar edi. Oqıtıwshımız oǵada qatal. Ózinen keyin kirgenlerdi sabaqtan shıǵarıp jiberedi. Kóshege shıqsam tap álemnen úzilip qalğanday bola berdim. Ári-beri qaltama qolımdı suǵaman, tap telefon qaltamnan shıǵıp qalatuǵınday. Bir ózim bir atawda júrgendeymen, óytkeni, hámmeniń bası tómén túsken, hámme telefongǵa únilip baratır. Jónelisli mashinada da basın kóterip otırǵan bende joq. Meniń menen aydawshıdan basqa. Tap bir ózim telefonsız qalğanday boldım. Zamannan artta qalıp qoyǵandayman...

Oqıtıwshımız ataqlı qırǵız jazıwshısı Shıńǵıs Aytmatovtıń «Balalıǵım» atlı kitabın bir kún ishinde oqıp keliwdi tapsırdı. Aqırı qalayınsha bir kitaptı bir kúnde oqıp bolamız ustaz, degen studentlerdiń tońqıldısına men de qosıldım. Sonda ustazımız: «Qáleseńiz elektron variantta telefonnan, qáleseńiz kitapxanadan alıp oqıń!» dep shıǵıp ketti. Meniń bolsa ań-tańım shıǵıp tur. Qolımda internet yaki basqa studentlerden ótkerip alatuǵın telefon joq. Ózimde negedur telefongǵa degen «allergiya»nı seze basladım. Qollarım, barmaqlarım awıradı. Qasımdaǵı qızdıń telefonın qolıma zorga aldım. Óz telefonıma qońırav etsem «Óshirilgen» degen sózdi esittim. Negedur telefon ekranın basıwǵa barmaqlarım jol qoymas edi. Qasımdaǵı gruppalas dostımniń telefonın uslap edim. Bes minut bolmay-aq qaytarıp berdim. Basım awırıp, tula boyım qızıp, qulap qala jazladım. Ózimde hesh qashan bunday awhaldı kórmegen edim.





Solay etip kitapxanağa jol aldım. Qánekey, tabılsa. Basqa kitaplar bar, baxıtqa qarsı «Balalıgım» joq edi. «Búgin ne boldı mağan, shep jağımnan turdım ba deymen» – dep özimshe táğdirge nariyza boldım. Aqırı, respublikalıq kitapxanadan taptım. Shınında da, bir-eki kún ishinde anıq otırıp oqısań bolatuğın, kólemi kishkene kitap eken. Úyge bara sala shay-awqatımdı ishıp bolıp, bólmeme kirdim. Telefonımdı jáne izlewge tústım. Anamnan sorasam, bilmegen, kórmegen. Hayranman, jer juttı ma, ya kókke ushtı ma? Otırsam da tursam da, ishıp-jewimde de taqatım bolmadı. Bar bolsa tabılar dedim de kitaptı oqıwğa kiristim. Sol dárejede qunt penen oqığan qusayman, qulağım pitip qalğanday, hátteki, anamnıń shaqırğanın da esitpeppen. Kitaptı oqıp bolğannan soń sol dáwir balalarınıń balalıgı menen búgingi balalıqtı salıstırıp, Allağa mıń shúkirlik ettim. Oylanıp qaldım, eger házir qasımda telefon bolğanda kitap bir jaqta qalar edi. Sonsha ruwxıy ğáziyneden óz-ózime degen shúkirshilikten bos qalar edim. Dúnyaqarasım, fantaziyam óskendey boldı. Óytkeni, kóp waqıttan berli qolıma kitap alıp oqımağan edim. Telefondı túsirmey, shay ishsem de, televizor kórsem de, sabaqta otırsam da, kóshede júrsem de, jumıs islesem de udayı qolımda uslap, onı kerek emes waqıtta da paydalanıp otırar edim. Tap telefonsız ómir men ushın zimistan sıyaqlı edi. Házir tek men emes adamlardıń derlik kópshiligi sonday. Hesh zárúrlik bolmasa da telefonğa qolı barıp qala bere tuğınlar az emes. Al, internet bolsa óziniń túrli ağımına qaray tartıp, adamdı erksiz ózine baylap taslaydı. Solay etip, ertesine berilgen tapsırmanı zuwıldatıp aytıp berdim. Hámme tań qaldı. Basqalar tek kitaptağı 1–2 gúrrińdi ğana





oqıǵan yamasa telefonnan durıslap oqıy almaǵanın aytıp sıltawladı. Sonda ustazımız: «Elektron-virtual kitapxanalardıń da paydası bar, ol búgingi kún talabı hám zárúriyatı. Degen menen, bul degen sóz jazba ádebiyattan, kitaptan júz burıw degeni emes ǵoy. Eger sizler telefon arqalı oqıǵan bolsańız telegramm yamasa basqa saytlardan kelgen sms xabarlarǵa alaǵada bolıp, dárriw kitaptı jawıp xabardı oqıp kóriwge asıǵasız. Soń basqa saytlarǵa kirip ketip, kitap bir shette qalıp qoyadı. Al, janlı kitaptan oqısańız onda sizdi toqtatatuǵın, kesent beretuǵın nárseler, basqa programmalar bolmaydı» dep muǵallım telefon menen kitaptıń parqın attan anıq túsindirdi. Al, meniń bolsa kitaptan oqıǵanımdı ayqın sezip joqarı baha qoydı. Burın hesh bunday jeńil bolǵan joq edim. Júdá quwandım. Bir kitap oqıyman dep bir dúnya algıs, ózime ruwxıy azıq, bas miyime tınıshlıq aldım. Úyge kelsem anam telefondı uslap otır eken. Sonda anam: «Balam, telefonındı qasaqana jasırıp, óshirip qoyǵan edim. Basıń bir maydan dem alsın dedim. Keshe sezdim, kitap oqıp otır ekenseń. Telefon insannan sergeklikti alıp, ornına biypárwalıq, nemquraydılıq degen qásiyetlerdi kirgizedi. İnsan aqılıy sanası menen buǵan jol qoymaw kerek, balam. Hár nárseniń óz waqtı-sátı, ornı bar. Sol ushın da, telefonnan ornı menen, muǵdarı menen paydalanıwdı úyren. Hámmesi ózińe baylanıslı» dedi. Anam menen ustazımńıń gápplerinen soń oylanıp qaldım. Olardıń gápplerinde jan bar. Siz ne deysiz, áziz oqıwshım?!

MADINA PAXRATDINOVA

*Nókis qalası XBBne qaraslı
45-sanlı mekteptiń
8-klass oqıwshısı.*



AWÍLÍM – MAQTANÍSHÍM

Meniń tuwılıp-ósip kamalǵa kelgen jerim bul Qanlıkól rayonu sanaladı. Biraq házir men Nókis qalasında tura-man. Bul jerge kóship kelgenimizge biraz waqıt bolsa da, ele tuwılıp-ósken awılımdı saǵınaman. Sebebi, awılımnıń hawası taza, tábiyatı júdá gózzal. Awılımnıń adamları da bir-birine miyirman, ġamxor, jáne sada, aqkewil insanlar. Sonıń ushın da, awılım men ushın júdá qádirli.

Awılдаǵı jası úlken ata, apalarımızdan Qanlıkól atamasınıń kelip shıǵıw tariyxı haqqında birneshe maǵlıwmatların esittim. Birinshisi: «Bul jerde adamlar tınısh-tatıw jasadı atırǵanında sırttan dushpanlar bastırıp kelip, xalıqtı qırıp ketedi. Aqqan qanlar kól boladı. Sonın ushın da Qanlıkól delingen».

Ekinshisi: «Maǵlıwmatlarǵa qaraǵanda, bul jerlerde Qanlı ruwınıń adamları jasaǵanı ushın usılay atalǵan».

Úshinshisi: «Rayon territoriyası keń bolǵan. Qıs mawsi-minde adamlar balıqtı kóp awlaǵan. Muz astınan balıqlardı



uslap shıǵarganda, muz astı balıq qanları menen qıp-qızıl bolıp qaladı eken. Sol sebepli de bul kól Qanlıkól dep atalǵan».

Rayonımız aymaǵında tariyxıy orınlar bar. Jańaqala qorganı, Eshimaxun medresesi, Ótesh batır estelikleri jaylasqan. Biziń rayonımızdan xalqımızǵa belgili ilim, mádeniyat ǵayratkerleri, alımlar jetisip shıqqan. Atap aytqanda, A.Shamuratova, Z.Hojanazarova. D.Nazbergenov, Á.Tájimuratov, K.Tóreshov, J.Izentaev, M.Qarabaev, N.Toreshova. bul ismlerdi kóplep keltiriwge boladı. Sebebi bul jerden shıqqan ullı insanlar oǵada kóp.

Hár saparı awılǵa barganımda quwanaman, jetkenshe asıǵaman. Sebebi, Ózbekstan Qaharmanı, ataqlı shayırımız I.Yusupovtıń qosıǵında aytqanıday: «Awıl, awıl» báribir sen jaqınsañ, jan júregime».

Awılımnıń hár bir qarıs jeri, adamları men ushın júdá qádirli. Qosıqta keltirgenindey júregime jaqın awılım – meniń maqtanıshım!



QAYRATDINOVA DIANA

*Nókis qalası XBBne qarashlı
45-sanlı mekteptiń
7-klass oqıwshısı.*



MINEZ

Fatima hám Zuhra degen egizek qızlar bolıptı. Olar bir-birine eki tamshı suwday uqsaydı eken. Fatima jaqsı qız, al Zuhra bolsa baqıra beretuǵın, ashıwshaq qız eken. Olardıń Anvar degen úkesi bar eken. Anvarǵa ájapası Zuhranıń urısa bergeni unamaydı eken. Bir kúni Anvar otın turǵan ójirege jasırınıp alıptı. Fatima menen Zuhra onı keshke shekem izlepti. Biraq taba almay, aqırında dawıslap shaqıra baslaptı «Anvar, qayaqtasań uyge kir!» Sonda Zuhra shıdamay, ashıwlanıp.

– Anvar, shıq berman, házir tawıp alsam mennen tayaq jeyseń, – depti Zuhra gázeplenip.

– Sońınan Fatima jıllı sóz, múlayımlıq penen.

– Anvar, aynalayın úyge kir. Eger shıqsań saǵan konfet beremen, – depti Fatima erkeletip. Onnan soń Anvar shıǵıptı.

Buǵan hayran bolǵan Zuhra:

– Haw, Anvar, nege men shaqırǵanda kelmeyseń? – depti ashıwlanıp,

Sonda Fatima oğan bılay deпти:
– «Jaqsı sóz benen jılan ininen shıǵadı» degen, deпти.
Olar úkesiniń tabılǵanına quwanıptı.

BES KÚSHÍK

Bir kúni men mektepke baratırǵanımda jolda kúshiklerdiń dawısın esitip qaldım. Dawıs kelip atırǵan jerge bardım. Bir qarasam awzı jabıq turǵan qutını kórdim. Dawıs sol jerden shıǵıp atır eken. Qutınıń awzın ashсам, bes kúshik bar eken. Keyin olar qutıdan shıǵıp joldı jaǵalap júre basladı. Men bolsam olardıń izinen júrdim. Kópirden de óttik. Men bolsa ele izinde erip kiyatırman. Olar kópirdiń arjaǵında turatuǵın Asqar aǵanıń úyine qarap juwıra basladı. Men toqtap qaldım, sebebi ol úyde úlken iyt bar edi. Ol iyt tınıм bilmey úrip atır edi. Keyin men sol iyt kúshiklerge taslanıp qalmas pa eken dep oylap qaldım. Usı waqıtta Asqar aǵa shıǵıp, kúshiklerdi kórip maǵan: – Kúshiklerdi sen alıp keldiń be? – dedi. Men:

– Yaq, ózleri keldi, men tek izinen erip keldim, – dedim. Ol hayran qaldı. Sonsha jerden qalay tawıp keldi. Men bulardı anasınan ayırıp uzaq jerge taslap kelgen edim, – dedi Asqar aǵa. Keyin kúshikler anasınıń qasına barıp, oynay basladı. Asqar aǵa olardı kórip, qılǵan isinen pushayman boldı. Kúshiklerdi anasınan ayırmaytuǵınlıǵın ayttı. Men de bunı esitip quwanıp úyime qayttım.

POEZIYA

MALIKA REYIMBAEVA

*Nókis qalası XBBne qaraslı
45-sanlı mekteptiń
9-klass oqıwshısı.*



ZIYWAR

Xalqımnıń kewlinen óshpestey zinhar,
Qosıqlar dóretken, sheshensiz dilwar.
Atıńız máńgilik júreklerde bar,
Qaraqalpaqtıń ullı shayı, Ziywar.

Zamanlası bolıp Berdaq babamnıń,
Qáwenderi bolıp bárshe adamnıń.
Qıyınshılıǵın kórip sol bir zamannıń,
Qaraqalpaqtıń ullı shayı, Ziywar.

Zamannıń belgili shayı bolıp,
Júregine bárha muń-qayǵı tolıp.
Atıńızdı júrek tórine qoyıp,
Esleyemiz, elimnıń shayı, Ziywar.

Shayırlıqtıń alıp sennen sırların,
Iyeleymen onıń bálent shıńların.





Qağazğa túsirgen júrek muńların,
Qaraqalpaqtıń ullı shayı, Ziywar.


ANAJAN

Bağlardan men ushın jemisler terdiń,
Ashshısın óziń jep, dusshısın berdiń.
Meni dep qanshama mashaqat kórdiń,
Bunı endi ańlap jettim, anajan!

Quyash kibi nurgá bólep janımdı,
Ay kibi jaqtı ettiń júrer jolımdı,
Qollarına qoyıp búgin qolımdı,
Kaabalarğa alıp barsam, anajan!


Qanatıń astında boldım qáwipsiz,
Perzentler kewline jollar tawıpsız,
Qarasam, dım erte «qarıp» qalıpsız,
Búgin bárin ańlap jettim, anajan!

Mehriń sebep bálent shıńlardan astım,
Dárya, teńiz kibi tolqınlap tastım,
Mine, endi áste izińdi bastım,
Biybaha baylıgım óziń, anajan!



**AYNURA
ALLAMBERGENOVA**

*Nókis qalası XBBne qaraslı
45-sanlı mekteptiń
9-klass oqıwshısı.*



TÁĞDIR

Hárbir insandı sınaydı táğdir,
Barqulla biz aytqan isler bolalmas.
Kewil talpınadı alğa báribir,
Júrek mawqımımız hesh te basılmas.

Táğdirden qashıp qutılmas hesh kim,
Qaysı jerde, qanday halda bolganda,
Bende sınawına bas iyer, bálkim,
Kebir ashıp muńlı jolda qalganda.

Insanlarğa tilegim hám niyetim,
Táğdirdiń isleri juwapsız qalmas.
Hár kún jaqsılıqtı kár etsin insan,
Bilgil, bul ómirdi qaytarıp bolmas.



MIYRIGÚL DOSBERGENOVA


*Nókis qalası XBBne qaraslı
45-sanlı mekteptiń
9-klass oqıwshısı.*

BALALÍQ

Jalgızlatıp taslap kettiń alısqa,
Bilmedim qay jerde ettim shalalıq,
Kewilimnen seni ayırdı waqıt,
Qaydasań sağındım, seni balalıq.


Qushağıńda ósken bir gúliń edim,
Mıyıq tartıp kúldim etip sadalıq,
Jaynağan dáwirim quyashım ediń,
Qaydasań sağındım, seni balalıq.

Shaǵlap doslar menen júrer edim men,
Al, geyde etkenbiz awızalalıq,
Kózime jas alıp esledim búgin,
Qaydasań sağındım, seni balalıq.



BEKNIYAZOVA INTIZAR


*Nókis qalası XBBne qaraslı
45-sanlı mekteptiń
7-klass oqıwshısı.*



QÍS

Qıs kelse quwanıp,
Qarlar atıp oynaymız.
Kúlisip shadlanısıp,
Oyınğa biz toymaymız.

Qıraw qatsa aynağa,
Nağıs bolıp qaladı.
Sonday ájayıp kòrkem,
Qıstıń sáni boladı.



MEKTEBIM

Mektebim áziyz maǵan,
Ekinshi úyim bolǵan.
Demalis kúnlerimde,
Saǵınaman onı mudam.


Kelsem aziz mektebime,
Kewilim tolıp-tasar.
Birge bilim alıp júrgen,
Doslarım kútip alar.

Ustazımız anamday,
Tálim berer jalıqpay.
Bilimlerdi úyretiwden,
Sharshamaydı hesh talmay.



BERDIMURATOV SABIT

*Nókis qalası XBBne qarashlı
45-sanlı mekteptiń
7-klass oqıwshısı.*



JAQSÍLÍQ ET

Ómir aǵar dárya toqtamaydı ol,
Eger sen bay bolsań kámbaǵallargá
Ómiriń dawamı jaqsılıq etseń,
Sol gezde boladı sawabıń úlken.

Jaman adamlar bar ómirin bilmes,
Ómiriniń mazmunın túsiniń bilmes.
Jaqsılıq ne ekenin olar hesh kórmes,
Jaqsılıq qılǵandı olar dım bilmes.



ALISHER NAWAYÍGA

Keshirdiń basıńnan zaman gárdishin,
Dúrdana jarattıń áwladlar ushın.
Sen zamannıń ullı shayırı bolıp,
Qosıqlar dóretip sarplaǵan kúshin.

Sózleriń bar altın kibi boyalǵan,
Nár alamız sen jaratqan ǵázzelden.
Saǵan jeter barmeken bul dúnyada,
Jalgız bolıp kelgenseń ǵoy ázelden.

Ǵázzelleriń bir-birinen ózgeshe,
Oqıǵanlar hayran bolar ózine,
Itibar qaratsam ǵázzel múlkińe,
Mán bergenseń jazǵan hárbir sózińe.




WATAN ISENIMLI QOLLARDA

Oylar bizdi hám Watandı janınday,
Qorqıw bilmes áskerlerim sonınday.
Uyqı bilmes kúni-túni sharshamay,
Ózin qalqan etken, Watan qorgawshı.

Tınıshlıq dep gúresedi ómirde,
Juldızları jarqırağan óńirde,
Tilegінде xalqımız da, táńir de.
Búgin seniń kúniń, Watan qorgawshı.

Júrek urar Watanım dep kóksinde,
Shegaranı qorgaydı ol kún-túnde.
Saq turadı hárbir aytqan sózinde,
Elimdi qorgaydı, Watan qorgawshı.





KENGESBAEVA DILNAZA

*Nókis qalası XBBne qarashlı
45-sanlı mekteptiń
5-klass oqıwshısı.*

TUWISQANLIQ

Hár kúni biz mektepke,	«Sińlijanım, qulaq sal!
Qalmay baramız birge.	Joldan ót sen abaylap»,
Ájapamnıń qolınan,	Dep aytadı ájapam,
Uslap júremen kúnde.	Ádeplilikti saqlap.

Ata-anam bizge bárha
Tuwrılıqtı úyretken.
Tuwısqanlıqtıń qádirin,
Balalıqtan kórsetken.



SUNNETBAEVA ASELYA

*Nókis qalası XBBne qaraslı
45-sanlı mekteptiń
5-klass oqıwshısı.*



BILIMLI BOLSAÑ

Bilim teńiz, ġáziyne,
Iyele, onı jalıqpa,
«Bilimli mıńdı jıǵadı».
Degen sóz bar xalıqta.


Tereń bilim almasañ,
Zamannan artta qalasañ,
Júrispes heshbiri isiń,
Bilim alsañ danasañ.

KITAP OQÍ

Kitap bilim, kitap aqıl,
Jaqsılıqqa jeteler ol,
Bilim alıp kóp oqısañ,
Keleshekke kórseter jol.

Kóp oqıǵan bolar alım,
Erteńi ákeler baxıt.
Oqımaǵan ózine zalım,
Hárqashan sen yadıńda tut.

Kitap áziz nanday bolar,
Aqıldıń saǵası olar.
Kútedi nurlı keleshek,
Iske asadı ármanlar.





BERDIMURATOVA DILFUZA

*Nókis qalası XBBne qaraslı
45-sanlı mekteptiń
5-klass oqıwshısı.*

MENIŇ QALAM


Tınıshlıqtıń qushağında,
Gúllenedi elimiz.
Záwlim, biyik imaratlar,
Qurılmaқта izbe-iz.

Mine gózzal qala boldı,
Imaratlar boy tiklep.
Abat turmıs kóshelerde,
Bir aylanıp seyil et!



JAQSÍLÍKOVA GÚLZADA

*Nókis qalası XBBne qaraslı
45-sanlı mekteptiń
3-klass oqıwshısı.*



NAWAYÍ BABAMSAÑ

Ǵázzel múlkiniń sultanı,
Ustaz bolıp shayırlarǵa,
Sen dóretken shıǵarmalar,
Qalar bárha yadımızda.

Qálemiń sózge jan berip,
Qara sózge, ziban berdiń.
Áwladlarǵa miyras etip,
Muqaddes «Hamsa»nı terdiń.





MAZMUNÍ

Algı sóz	3
----------------	---

PROZA

Anar Jaqsımuratova	5
Madina Paxratdinova	9
Diana Qayratdinova	11


POEZIYA

Malika Reyimbaeva	13
Aynura Allambergenova	15
Miyrigúl Dosbergenova	16
Bekniyazova Intizar	17
Berdimuratov Sabit	19
Kengesbaeva Dilnaza	22
Sunnetbaeva Aselya	23
Berdimuratova Dilfuza	24
Jaqsılıkova Gúlzada	25



ÁDEBIYAT
GUMSHALARÍ
(*Birinshi kitap*)

NÓKIS
«AVANGARD-BASPA»
2022




Redaktor *Ulboʻgan Yusupova*
Kórq. redaktor *Islam Serjanov*
Tex. redaktor *Nadira Qayıpbergenova*
Operator *Anjim Atagullaeva*

Original-maketten basıwǵa ruqsat etilgen waqtı
10.04.2022. Фormatı 84x108¹/₃₂. «Times New Roman»
garniturası. Kegl 12. Ofset baspa usılında basıldı.
Kólemi 0,75 b.t. shártli 0,80 b.t. esap 0,65 b.t.
Bahası shártname boyınsha Jámi 50 nusqa. Buyırtpa №014.
951432-sanlı licenziya: 22.02.2021.


«AVANGARD–BASPA» baspası. 230103. Nókis qalası,
I.Karimov kóshesi, 111-jay.

Elektron mánzil: avangardbaspa@mail.ru

«AVANGARD–BASPA» baspası. JSHJ tipografiyasında basıp
shıǵarıldı 230103. Nókis qalası,
I.Karimov qóshesi, 111-jay.



ISBN 978-9943-4411-7-0



Сканировано с CamScanner